

شاهه عبداللطيف جي ڪلام ۽ شيخ اياز جي شاعريءَ جون فڪري آراڌائون
A study of philosophical variations in the poetry of
Shah Abdul Latif and Shaikh Ayaz

Abstract:

Shah Abdul Latif and Shaikh Ayaz both are outstanding poets of their age and represent socio-political radical metamorphosis in a philosophic syntax and idiom. Their poetic vision and wisdom invariably reflect multifarious hues and varied dimensions and focusing on these aspects enhances social consciousness. World's renowned literary critics acknowledge Shah Abdul Latif as a Universal Poet. Shaikh Ayaz is also highly regarded as a Poet par excellence of the Twentieth century Sindh. He has been variously and vastly impacted by the contemporary literary movements, Marxism, Surrealism, Nationalism, Modernism, Classicism, Symbolism and Progressivism. Both of these poets of Sindh possess a unique individuality predicated on a superlative imaginative flight of fancy and a robust intellectualism. This article attempts to probe into their remarkable distinct poetic characteristics and variations.

شاهه لطيف ۽ شيخ اياز پنهنجي دور جا اهم شاعر آهن. جن پنهنجي دور ۾ سنڌي سماج ۾ سياسي ۽ سماجي اٿل کي فلسفياڻي انداز ۾ نه صرف پيش ڪيو پر مستقبل ۾ ايندڙ خطرن ۽ خدشن کان پڻ آگاهه ڪيو. سندن شاعريءَ ۾ موجود ڏاهپ ۾ سنڌي سماج جا ڪيترائي رخ ۽ رنگ نمايان آهن. جن کي اجاگر ۽ نروار ڪري سماجي شعور وڌائي سگهجي ٿو.

مرزا قليچ بيگ لکيو آهي ته: ”شاعر ۽ عالم لفظي يا لغوي معنيٰ

موجب هڪ آهن. پنهي لفظن جي اصل معنيٰ ڄاڻندڙ آهي.“ (1)

شاعري ڪرڻ يا شعر لکڻ به پيغمبرائي صفت آهي. شاعر به پنهنجي ڪلام

۾ انوکيون ڳالهيون ڪري وڌي ڄاڻ ڏيندا آهن.

شاهه لطيف جي شاعريءَ ۾ گوناگون رمزن، گهڻ پاساڻن ڪلام، سرت

ساجاهه ۽ ان تي ٿيندڙ تحقيق، سنڌي سماج کي صدين کان اتساهيندي رهي آهي.

سندس فكري انفراديت ۽ نرالائپ ڪلام جي سڀني سرن جي شعرن ۾ چٽي ۽ پڌري آهي.

شاهه عبداللطيف ڀٽائيءَ کي دنيا جا مڃيل محقق، قديم ۽ جديد دور جو وڏو شاعر مڃي چڪا آهن. سندس شاعري ۾ عالم آشڪار فڪر کي، لطيفي پارڪو ڏينهن ڏينهن وڌيڪ سمجهڻ ۽ پرجهڻ لاءِ تحقيق ڪري رهيا آهن. شاهه لطيف پنهنجي شاعريءَ ۾ اعليٰ انساني قدرن تي آڌاريل، امن، سلامتي، انساني ڀائپي، محبت، جدوجهد، انقلاب، حب الوطني ۽ صوفي ازم، ويدانيت ۽ انساني عظمت حاصل ڪرڻ جو پيغام ڏنو آهي. جيڪو هڪ اعليٰ مظهر ۽ سنڌ جو دائمي فڪري اثاڻو آهي. شاهه لطيف کي پنهنجي سيموگي شاعرن ۾ هڪ الڳ قسم جي انفراديت عطا ڪندي، کيس انسان دوستي، امن ۽ سلامتي جي پيغامبر جي حيثيت ڏني ٿو. شاهه عبداللطيف سنڌ واسين جي سڃاڻپ آهي. پر پنهنجي دؤر جي روايتي فڪر ۽ نظرين سان ٽڪر کائيندي پنهنجي دؤر جي سماج جي نئين جنم جي عڪاسي ڪئي آهي. شاهه عبداللطيف نه فقط پنهنجي دور جو عظيم شاعر آهي بلڪ هو موجوده دور جو به مھان شاعر آهي، جنهن جو فھر ۽ ادراڪ اعليٰ ۽ آفاقي آهي. ڀٽائي پنهنجي اتم فڪر ۽ ڏاھپ سان سماج کي سمجھائڻ ۽ نئين دڳ لائڻ وارا بيت تخليق ڪيا آهن.

شاهه عبداللطيف جو ڪلام پڙهڻ کان پوءِ اندازو ٿئي ٿو ته هن قديم ۽ سڪي ستابي سنڌ، لتيرن جي ور چڙهيل سنڌ ۽ ماروئي جي آجائپ جا خواب ڏسنڌ سنڌ جي ترجماني، پنهنجي شاعريءَ وسيلي پرپور انداز ۾ ڪئي آهي.

شاهه عبداللطيف کان پوءِ سندس فڪري ورثي جو پوئلڳ ۽ اعليٰ شاعري تخليق ڪندڙ جديد سنڌ جو شاعر شيخ اياز آهي. جيڪو انهيءَ سنڌ ۾ جنم وٺي ٿو جنهن آڏو سوين للڪارون ۽ قومي بقا جو سوال ڪر کنيو بيٺو آهي. هو پنهنجي انوکي ڏات ۽ ڏانءُ سان، لطيف سائين جي پيروي ڪندي، سندس ڪردارن کي نئين جوش، ولولي ۽ نئين ڍنگ سان پيش ڪري ٿو. هو سجاڳيءَ جو سڌ چڙ ورنائيندي، شاعري کي نئون روپ ۽ رنگ عطا ڪري ٿو. اياز پنهنجي دؤر جي سنڌ ۾، فڪري نواڻ جو هڪ الڳ سج پارپو ۽ شاعريءَ جا نوان باب رقم ڪيا آهن.

شيخ اياز ويهين صديءَ جي سنڌ جو هڪ وڏو ۽ شاهه لطيف جو پيروڪار شاعر آهي. هن شاهه لطيف جيان، جديد سنڌ جي سونهن جي ساڪ ڏيندڙ شعر چيا ۽ سنڌ سان ٿيندڙ ڏاڍاين، سان گڏ، جر جمنگ، گلن، ٻوٽن، ڳوٺن ڳلين، واهڻن کيٽن ۽ گاهن جي فطري سونهن کي ڳائيندي پنهنجي ڪلام ۾ ماضي جي ڪلاسيڪل روايتن کي قائم رکندي نئون ويس اوڍايو. شاهه عبداللطيف ڀٽائيءَ جي شاعريءَ تي ان وقت جي حالتن، اعليٰ انساني قدرن تي ٻڌل تصوف جي فڪر ۽ ان جي لاڙن جهڙوڪ: وحدت الوجود، ويدانيت ۽ ٻين تحريڪن جو اثر واضع طور تي محسوس ڪري سگهجي ٿو.

شيخ اياز تي پنهنجي دؤر جديد جي ادبي تحريڪن اشتراڪيت، سريئلزم، قومپرستيءَ، جديديت، ڪلاسيڪيت، علامت نگاري، ترقي پسنديءَ، شعور جو وهڪرو، سوشل ريليزم، وجوديت ۽ ورهاڱي کان اڳ ۽ پوءِ واري سنڌ جي ماحول جو اثر ٿيو آهي، پنهي جي شاعريءَ ۾ اعليٰ انساني قدرن تي ٻڌل اتم فڪر شامل آهن، پنهي تي پوندڙ سندن دؤر جي تحريڪن جي اثرن ڪري، هنن اعليٰ ذات ڏٺين پنهنجي ٻولي ۽ ڌرتيءَ جو اعليٰ آدرشي پيغام، وجودي و قومي بقا وارو ۽ جمالياتي فڪر انگيز شعر سرچيندا رهيا آهن. فقط پنهنجي سماج، پنهنجي ديس جي نر ڀر دنيا جي ٻين سماجن جي ڏکڻ ڏولائڻ کي به پنهنجي شعر ۾ آندو آهي.

ايمرسن جو قول آهي:

”مون کي جڏهن به جديد ادب کي سمجهڻو هوندو آهي ته مان اهو

سمجهڻ لاءِ اول ڪلاسيڪي ادب پڙهندو آهيان.“ (2)

شاهه لطيف ۽ شيخ اياز وٽ وسيع فڪري موضوع آهن. هنن پنهي جي شاعريءَ ۾ جديد فڪر، اتحاد انساني، امن عالم، ۽ ٻيا انساني قدر نهايت اوچي نموني موجود آهن. جڏهن ته شيخ اياز جي شاعري جديد نظرين ۽ سنڌ جي اساسي شاعري جو خوبصورت ميلاپ آهي، جنهن تي نه صرف سنڌ پر دنيا جا عالم به تحقيق ڪري رهيا آهن. هتي اها وضاحت ضروري آهي ته آراڌائين جو لفظ، سنڌ جي ٻين عالمن ڊاڪٽر غلام علي الانا، ڊاڪٽر محمد عمر چنڊ، ڊاڪٽر تهمينه مفتي به پنهنجي تحقيقي مقالن ۾ ڪتب آڻي چڪا آهن. پر هتي اسان شاهه عبداللطيف ڀٽائي جي ڪلام ۽ شيخ اياز جي شاعريءَ ۾ موجود آراڌائين کي نروار ڪرڻ لاءِ هي

تحقيقي موضوع چونديو آهي. جيئن سندن اعليٰ اتم ڪلام جو رخ پڌرو ٿي سگهي. آراڌائين جي باري ۾ معروف عالم ۽ لطيف جي پارڪو ڊاڪٽر نبي بخش خان بلوچ سنڌي لغات ۾ هي معنائون ڄاڻايون آهن:

آرادو (ج) آرادا: صفت [س. آراڌاڀه = اڪيلاڻي ۾ وهندڙ] ع. علحده = الڳ] اڪيلو-
علحده- جدا- ڌار- الڳ- آرادو- آراڌائي- ج- آراڌائينون: ث. علحدگي- وچوڙو جدائي-
ڦوڙائو فراق- (3)

آرادو- (ج) آراڌا: ذ. صفت [ع. علحده: سن. آراڌاڀه = اڪيلاڻي ۾ وهندڙ الڳ جدا،
آرادو عجيب، انوکو جنهن ۾ ڪنهن ٻئي جو حصو نه هجي. اڪيلو- خلاصو- نرالو ازغيب-
الڪ- محويت وارو- متفرق (ث) آراڌي ج. آراڌايون (4)
هنن ٻنهي باڪمال شاعرن جو ڪلام هڪ جهڙو هوندي به ڌار ڌار آهي.
جنهن منجهه آرادو فڪر سمايل آهي.

شيخ اياز تي ڪافي تنقيد ڪئي وئي ته هو پاڻ کي شاهه لطيف سان ٿو
پيئي ته ڪن وري کيس ”لطيف ثاني“ به چيو هو. پر اياز ڪڏهن اهڙي دعويٰ نه ڪئي
بلڪ هو پٽائي جي ڳجهه کي ڳولڻ جي ڳالهه ڪري ٿو:

آن پڙهيءَ تي پنهنجون پنڀڻيون، ڪه ۾ اڪڙيون ڪول،

پت ڏئي پيسان ويهي، پنهنجي ڳجهه کي ڳول. (اياز)

شاهه لطيف ۽ شيخ اياز سنڌ جي هر فڪري ڀاڱي، ٻوليءَ جي حسناڪي،
مختلف لهجي (Dialect) ۽ ثقافتي گڻن کي اجاگر ڪيو آهي.

شيخ اياز خود چيو آهي ته: ”جيڪڏهن ڪوبه اهڙو انسان آهي جنهن جي
آدرش جي ڪسوٽي تي مان پورو سمجهان ٿو ته اهو پٽائي آهي. جڏهن به مون کي اهو
احساس ٿيو ته منهنجي زندگيءَ هن جي پيغام سان نه ٿي ٺهڪي، تڏهن مان پنهنجي
زندگيءَ کي اجايو سمجهندس. اهو ئي شاعر ۽ شخص آهي، جنهن جي زندگي ۽
شاعريءَ، منهنجي زندگيءَ ۽ منهنجي شاعريءَ تي بي انتها اثر ڇڏيو آهي ۽ مان انهيءَ
کان ئي سکيو هوس ته“:

طمع جي تنوار متان ڪرين مڱڻا،

ڌڪي ڪندءِ ڌار، موتي ڏئي مٺ ۾. شاهه (2)

شيخ اياز وري چوي ٿو:

جو چاهين چونڊ تون، مٿيو توڻي ماڳ،

پورا تنهنجو ڀاڱو، آهي تنهنجي وس ۾.

محمد ابراهيم جويي مطابق:

”اياز جي شاعري سنڌي ٻولي جو ڪرشمو آهي. ٻولين جا اهڙا
ڪرشمو جڳن کان پوءِ ٿيندا آهن.“ (5)

اهڙي طرح هنن پنهنجي اهم ترين شاعرن جي فڪري آراڌائين کي سمجهڻ سان نه صرف اسان سنڌي سماج جي فڪري انفراديت پر ثقافت، تهذيب بلڪ نفسيات ۽ ادبي خوبيين کان به واقف ٿي سگهنداسين. هنن عالم شاعرن جو فڪر جدا هوندي به مقصد ۽ پيغام هڪ ئي آهي.

هن موضوع تي وڌيڪ ڪم ڪرڻ جي ضرورت آهي. ڇو ته اسان کي پنهنجي وقت جي نالي وارن سدا حيات شاعرن جي ڪلام مان فڪري، سماجي، تاريخي قدرن، روايتن ۽ ڏاهپ جو ڏس ملي ٿو.

شاهه لطيف ۽ شيخ اياز سنڌ جا ٻه وڏا ڪلاسيڪل شاعر آهن. شاهه لطيف ۽ شيخ اياز جي شاعريءَ ۾ اعليٰ انساني فڪر ۽ موضوع سندن هر شعر، بيتن ۽ واين جي ڪئنواس تي اعليٰ نموني چٽيل آهن. هنن پنهنجي وڏن شاعرن جي شاعريءَ جي هر ڏسا تي تحقيقي مطالعي مان اسان کي تاريخ، فلسفي، انسانيت، نفسيات، وطن پرستي، تصوف، عشق، محبت ۽ جدوجهد جو پيغام مليو آهي. هي هڪ نئون تحقيقي رخ آهي.

ڊاڪٽر عابد مظهر موجب:

”شاهه عبداللطيف ڀٽائي جي مڪمل شاعري صوفيائي فڪر سان لاڳاپيل آهي. سنڌ جي هر ڀرڻي ۽ نڪور ادبي سرچڻهار شاهه جي شاعري کي نه ٿو پڙهي. تسيتائين هو تصوف کي سمجهي ٿي نه سگهندو ۽ نه وري جديد ادب جي لاڙن کي چمي سگهندو. ڇاڪاڻ جو شاهه جي شاعري نه فقط ڪلاسيڪل صوفي مت جي شاعري آهي پر جديد فڪر جي پڻ نمائندگي ڪري ٿي. جنهن ۾ سماجي مسئلن جي مختلف پاسن کان جيڪا شاعري ڪيل آهي، سا هڪ جديد سوچ رکندڙ سياسي ۽ سماجي فڪر جي ٿي سگهي ٿي. شاهه جي شاعري جو اڄ به سنڌي سماج تي اثر جيئن جو تئين قائم آهي.“ (6)

شاهه عبداللطيف ۽ شيخ اياز جي وقت ۾ سنڌي ٻوليءَ، قوميت ۽ ڪلچر جو

سنڌي ٻولي

مسئلو ساڳيو ئي نظر اچي ٿو. پنهي جي دؤر ۾ سنڌي ٻوليءَ کي جيڪي خطرا درپيش هئا اهي ساڳيا لڳن ٿا. شاهه لطيف جي وقت ۾ مغلن جي دؤر ۾ فارسي جو تسلط هو ته شاهه ان جي مخالفت ڪندي سُر آسا ۾ چوي ٿو:

جي فارسي سڪيو گولو توءِ غلام

اچيو ته آب گهري، بکيو تان طعام

جو بدو ٻن ڳالهائين، سو ڪئين چوائِي ڄام

ايءُ عامن سندنو عام، خاصو منجهان نه ٿيو. (شاهه)

اهڙي طريقي سان جڏهن شيخ اياز جي دؤر ۾ سياسي طرح اردو (هندي)

ٻوليءَ کي قومي ٻولي جو درجو ڏئي سنڌي جي حيثيت کي ختم ڪيو ويو ته ان تي اياز چيو:

پنهنجي ٻوليءَ ۾ ميان! جڏهين چوندين ”ماءُ“،

تو کي اهڙو ساءُ، ڏيندي پئي ٻولي ڪٿي؟ (اياز)

ڊاڪٽر شازيه پتافي مطابق:

”شيخ اياز ڪميٽيڊ شاعر هو. هو پنهنجي ذميدارين ۽ قلم جي طاقت

۽ عظمت کان چڱي طرح واقف هو. هو هڪ سپاهيءَ وانگر سڄي

زندگي ماڻهن جي سماجي، سياسي، معاشي، معاشرتي ۽ سڀ کان

وڌيڪ ذهني غلاميءَ خلاف وڙهندو رهيو.“ (7)

شاهه عبداللطيف مٿس ٿي وڙهڻ جي ڳالهه ڪري ٿو ۽ پنتي پڇڻ واري کي

ننڍي ٿو جيئن سر ڪيڏاري ۾ هئين چيو اٿس:

پڳو آءُ نه چوان، ماريو سين وسهان،

ڪانڌ منهن ۾ ڌڪڙا سيڪيندي سونهان،

ته پڻ لڄ مران، جي هونس پٺ ۾. (شاهه)

شيخ اياز اها ٿي وڙهڻ واري ڳالهه نئين انداز سان هعين ڪري ٿو هو پنتي

وڃڻ ۽ پڇڻ وارن کي بهادري سان وڙهڻ جو درس ڏئي ٿو. سُر ڪيڏاري مان هي بيت:

سدا آيا سنڌ ۾، نوان نادر شاهه،

ڪانهي ڪا تاريخ ۾ ويڙهه سوا ڪا ٻي واھ،

متان سوچو ساھ، متان موتو ماڳ کان. (اياز)

شاه لطيف جون سورميون تصوف ۽ تمثيلي انداز ۾ پيش ٿيل آهن جن جي وسيلي تصوف جي نازڪ نقطن کي سمجهايو آهي ۽ انسان جي جدوجهد جي رخن کي به ظاهر ڪيو آهي. شيخ اياز انهن سورمين کي پنهنجي انداز ۾ پيش ڪيو آهي. جئين هوسهڻي کي پڪي گهڙي ٺاهڻ جو چئي جدت بخشي ٿو.

شاه لطيف جي ڪلام ۽ شيخ اياز جي شاعريءَ ۾ جمالياتي آراڌائون پڻ موجود آهن. جماليات فلسفي جي هڪ شاخ آهي. جنهن ۾ حسن ۽ ان سان لاڳاپيل موضوعن کي بيان ڪيو وڃي ٿو. ماهرن حسن لاءِ الڳ نظريا ڏنا آهن. اسان شاه عبداللطيف ۽ شيخ اياز جي نظريه حسن کي سمجهڻ جي ڪوشش ڪنداسين. شاه لطيف وٽ حسن ۽ خوبصورتي جو منفرد تصور ۽ معنائون آهن جڏهن ته شيخ اياز وٽ انهن جي ترجماني مختلف انداز ۾ ڪئي آهي. شاه لطيف جسماني خوبصورتيءَ کي ايتري اهميت نٿو ڏئي پر شيخ اياز جسماني حسن کي نمايان طور بيان ڪيو آهي. اياز جي حسن جو تصور سگمند فرائيڊ جي ڏنل جنس واري نظريي مطابق آهي. شاه وٽ پنهنجي صوفيائي معنيٰ ۽ تصور آهن. پر لطيف سائين ڪتي ڪتي جسماني حسن کي به تشبيهي انداز ۾ پيش ڪيو آهي جئين هن شعر ۾ شاه مارئي جي ٿور کي وڃ جي واراڪن سان پيٽي ٿو.

اڀريو آس ڪري ساڻيهه مٿان سج،
پڪي هيٺ پدمڻي، ڪرڙي وراڪا وڃ،
جهڙي صورت سج، تهڙي مورت مارئي.

(شاه)

ستيءَ ڳالهه سٽي، سرتين سنجڻ چڏيو
ماروٿڙن کي محلن ۾، اڳي ڪا نه هئي،
عمر آءُ مئي، ان اڀاليان اڳهين.

(شاه)

شيخ اياز وري سر مارئي ۾ ان کي هن طرح لکي ٿو:

تڙي ڪاري اُس، سورج مڪي جئين،
ڏک ڏسي مان تئين، سرسي تيان سونهن ۾.

(اياز)

اڄ نه ڪوهي نار نه هو گهڙا چيلھ ٿي،
ائت اجارا، وينگس ڇاتي چوڙن وار
ڪوڙي سج نهار ورت سوڙ اس ۾.

(اياز)

شاهه عبداللطيف، حسن کي آزادي سڏي ٿو. قيد ڪيل ماروي پاڻ کي ميري
منهن واري ۽ بي سوهين ٿي پاسي.

سونهن وڃايم سومرا، هتي اچي هاڻ،
ڪئين لهندم ڪاڻ، حسن هتي ويو.

(شاهه)

شيخ اياز جي مائٽي وري قيد، ڏک ۽ مصيبت ۾ اچي وڌيڪ خوبصورت ٿي
وڃي ٿي. مک موتيءَ جهڙو ٿي پويس ٿو. جڏهن مرد قيد ۾ رهي بهادر ٿي سگهي ٿو ته
عورت چونءِ عورت به قيد ۾ اچي سورمي بڻجي سگهي ٿي.

سونهن نه ويندي سومرا! ڏان ڏئي ٿو ڏک؛
موتي جهڙو مک، اڳ کان اڳرو پري

(اياز)

سونهن وڃايم سومرا، سکر جهڙي سونهن،
دل ۾ دڪي دونهن منهنجو منهن ميو ٿيو.

(شاهه)

جئن جئن تنهنجي جاڙ تنن مان سرسي سونهن ۾،
اپري مٿ پهاڙ چنڊ لڳي جئين چيٽ جو.

(اياز)

ڊاڪٽر شازيه پتافي موجب:

”شيخ اياز جو اجتماعي غلامي وارو دؤر هو. هن پاڪستان نهڙ کان
اڳ واري غلامي ۽ پوءِ آزادي جي نالي ۾ غلامي کي ڏٺو هو. کيس فيض
احمد فيض وانگر احساس هو ته هيءُ اها صبح ناهي، جنهن جو انتظار
هو جنهن جي لاءِ ماڻهن بي انتها قربانيون ڏنيون هيون.“ (8)

جيئن لطيف صدين جي تاريخ کي پنهنجي ڪلام ۾ سمويو آهي اياز به هن جيان پنهنجي تاريخ ۽ فڪر کي پنهنجي ڪلام ۾ سمونڻ جا جتن ڪيا آهن ۽ سندن ڪيل شاعريءَ دؤر جو داستان ٻڌائي ٿي. انهن ۾ هڪجهڙاڻپ هوندي به، تشبيهن، استعارن ۽ رمزن جو استعمال ڌار ٿيل آهي. شاهه لطيف پنهنجي دؤر جي Status-quo کي قائم رکندي پنهنجي ڪلام ذريعي جمود کي پرپور نموني ٽوڙڻ جي ڪوشش ڪئي ۽ هڪ نئين سنڌ جو خواب اٿي ان جي تشڪيل ڪئي. شيخ اياز ان فڪر ۽ پيغام جو وڏو شارح ۽ مفسر ٿي جديد سنڌ جي تشڪيل ڪندي، نون روپن جي روايت وجهي ٿو.

ڪجهه شاهه ڏني، ڪجهه شيخ ڏني،
هن سنڌڙي کي صورت، لوڪو!

(اياز)

ڪڪر برج پرين، جت سڄڻ سرهيون ڪن،
مندائتي مينهن جون جهلون ٿيون جهلن،
آءُ پڻ ان مٿان تن، شل انڊلٽ ٿي اڀان.

(شاهه)

سنڌ جي فڪري تشڪيل ڪندڙ هنن مهان ڪوين جي ڪلام ۾، سنڌ جي صدين جي شعور جو پڙاڏو آهي. اهو فڪري پيغام جو ورثو شاهه لطيف کان ٿيندو اياز تائين اچي ٿو. شيخ اياز شاهه جي نظريي جي هڪ عظيم سڀهه سالار شاعر جيان پوئواري ڪندي حفاظت ڪري ٿو.

تاج جويي مطابق:

”سائين جي ايم سيد ۽ شيخ اياز هڪ ئي مٿ مان مٿ پيتو هو. سنڌ جي هن پنج هزارن سالن جي شعور مان سرڪيون ڀريون هيون. شاهه لطيف ٻنهي جو رهبر هيو.“ (9)

سنڌ جي ان هزارن سالن جي ساڃاهه کي جتي شاهه لطيف سنواري نروار ڪيو ان جي پيروي ڪندي، شيخ اياز اها ئي راهه چونڊي ۽ سنڌ جو مهان ڪوي شاعر ٿيو. شاهه لطيف لاءِ اياز چئي ٿو:

ڪٿا ڪنيم ڪيچ مان، ڪليا تنمنجا ڪيت،

مون وٽ مڙئي بيت، تووٽ آهن آيتون! (اياز) (4)

شيخ اياز شاهه لطيف کان انتھائي متاثر هو. ان مان عشق جو اندازو لڳائي سگھجي ٿو ته ان جي ڪوڙ ڪتابن جا نالا شاهه لطيف جي بيتن تان ڪنيل آهن. سنڌ ڌرتيءَ جي ٻاٻهي ٻوليءَ، ڪلچر، تهذيب سان ڀٽائي جي عشق جيان شيخ اياز به ان ئي ديوانگي ۾ سرشار هو.

شيخ اياز پنهنجي آتم ڪھاڻي ۾ لکيو آهي ته: ”مان ڀٽائي جي پيرن جي خاک، جي ڀٽائي نه هجي ها ته منهنجي شاعريءَ وجود ۾ ڪئين اچي ها.“ (10)

بني هنڌ پنهنجي ڪتاب ”ڪونجون ڪرڪن روھ تي“ جو انتساب ڪندي لکيو اٿس:

”تون پارس آءُ لوھ، سجين ته سون ٿيان. تنهنجي جتي جي مٽي-شيخ اياز“
شاهه لطيف پنهنجي دؤر ۽ ان کان صدين پراڻن شاعرن جو اثر ورتو ۽ کيس صدين جي تاريخ جي واقفيت هئي. شاهه لطيف تي ڀڳت ڪبير ۽ ٻين شاعرن جو اثر ظاهر ظهور آهي. شيخ اياز به دنيا جي تقريبن سڄي ادب کي اٺلائي پٺلائي، پنهنجي تخيل ۾ ولوڙيو ۽ ان جون جهلڪيون سندس ڪلام ۾ نمايان آهن. هن دنيا جي هر مظلوم جي ڳالهه ڪئي جئين:

جنهن وقت به ڪنهن جو طوق تنو.

مون ائين سمجهيو ڇڻ منهنجي گردن آجي ٿي.

(اياز)

سُر نارائڻ شيام ۾ ڀڳت ڪبير سان گفتگو ڪندي چوي ٿو:

ساري رات ڪبير سان، تون مون ڳالهايو.

ڌرتي امير ٿي وئي اهڙي پر ڳايو.

ور ور ورجايو نياپو هن جي ننيهن جو.

(اياز)

يونان جي فلسفي هراڪليٽس ڪائنات جي باري ۾ نظريو ڏنو ته ڪائنات ۾ ڪجهه به دائمي (permanent) نه آهي شيون تبديلي جي عمل ۾ آهن. ڪجهه به

دائمي نه آهي، سواءِ تبديلي جي عمل جي. ايازان جي پوري فلاسافي کي پنهنجي هڪ شعر ۾ بيان ڪيو آهي.

لهر اها ئي لهر ڪٿي آ،

گذري ويو جو پهر ڪٿي آ.

شاهه لطيف به وقت ۽ تبديلي جي حوالي سان پنهنجو خيال پيش ڪيو آهي:

غافل! غفلت چوڻ تون ڪيئن اٿاسي اوجھرين،

چپاتا چڙهي ويا، وڃي پهتا توڙ.

نيٺن ننڊا ڪوڙ جهر ورن ۾ واکا ڪرين.

شيخ اياز ماضي جي تسلسل کي اڄ جي دؤر سان ٺهڪائيندي، سنڌي

شاعريءَ ۾ نواڻ آندي آهي جئين هو چوي ٿو:

ساڳي ڳالهه چئي ٻلي، پٺاڻي!

توجا لنواڻي، پوڙي پوڄهه سين. (اياز)

شاهه عبداللطيف جو روميءَ سان لڳاءُ هو. پٺاڻي پنهنجي شعرن ۾ روميءَ جي

واڪاڻ ڪئي آهي، سر يمن ڪلياڻ ۾ چوي ٿو:

طالب ڪثر، سونهن اي روميءَ جي رهاڻ،

پهرين وڃڻ پاڻ، پسڻ پوءِ پرين کي.

نوید سنديلي موجب: شاهه سائين جيان شيخ اياز پڻ زندگي جي اعليٰ

مقصدن ۽ قدرن جي ڳالهه ورجائي ورجائي ڪري ٿو. محبت جا قدر پئسي ڏوڪڙ ۽

شين جي حاصلات کان گهڻو متانهاڻ آهن.“ (11)

نتيجه: هن تحقيقي مقالي جو تعلق سنڌ جي اساسي ۽ جديد سنڌ سان آهي

سنڌ جو اساسي ادب ۽ جديد سنڌي سماج جو عڪس ۽ اولڙو آهي. ادب، ٻوليءَ،

يا ثقافتي تاريخ پڙهڻ يا تحقيق ڪرڻ سان توهان ان جي سماج جي ڄاڻ

حاصل ڪري سگهو ٿا. شاهه عبداللطيف، جاگيرداري سماج ۾ رهندي تمثيلي

ڪردار کڻي، کين پنهنجي ڪلام ۾ سرجيو. ان جي پيٽ ۾ شيخ اياز وٽ ترقي

پسند قدر آهن ۽ ڪردار به ان دؤر جديد جا آهن.

1. هن موضوع تي تحقيق ڪرڻ سان شاهه لطيف ۽ شيخ اياز جي فڪري

آراڌائين تي روشني وڌي وئي.

2. هن موضوع وسيلي آيل فكري نواظ کي سمجھڻ ۾ مدد ملي آهي.
3. هن تحقيق جي وسيلي فكري آراڌائين جي اپٽار سان، ان وقت جي تاريخي، سياسي، سماجي، علمي ۽ ادبي تحريڪن ۽ لاڙن جي پڻ ڄاڻ حاصل ٿيندي.
4. شاهه ۽ شيخ اياز جي فكري آراڌائين وسيلي لطيف ۽ اياز جي فكري ۽ فني رخن تي روشني پوندي ۽ ان انداز جي تحقيق جو لاڙو وڌندو.
5. شاهه عبداللطيف ۽ شيخ اياز جي بيتن تي ڪيل اهڙي فكري آراڌائين واري تحقيق ۽ ڇنڊڇاڻ وسيلي گهربل تحقيق جو ڪنهن حد تائين پورا ٿيو آهي.
6. هن موضوع تي اهڙيءَ تحقيق ٿيڻ کان پوءِ ٻين سنڌي اساسي شاعرن تي ٿيندڙ تحقيقي ميدان ۾ وڌيڪ دلچسپي وڌندي.
7. شاهه لطيف ۽ شيخ اياز جي بيتن جو تحقيقي اڀياس نهايت ئي ڳوڙهو ڪم آهي، جنهن سان ٻنهي شاعرن جي شاعريءَ جي فكري نرالائپ جي وڌيڪ ساڃاهه ۽ پرجهه حاصل ٿي آهي.
8. هن تحقيق سان شاعريءَ جي حوالي سان هڪ نئين موضوع جو اضافو پڻ ٿيو آهي.

حوالا

1. قليچ مرزا بيگ، شعر جو شرف ۽ شان، مهراڻ، شاعري نمبر، سنڌي ادبي بورڊ ڄامشورو، 1991ع.
2. لچمڻ ڪومل، وهي کاتي جا پنا، پيچ-571-روشني پبليڪيشن ڪنڊيارو، 2015ع.
3. جامع سنڌي لغات جلد اول- سنڌي ادبي بورڊ حيدرآباد، سنڌ، 1960ع، ص-38-ڪالم-پيون.
4. جامع سنڌي لغات جلد اول- سنڌي ادبي بورڊ حيدرآباد، سنڌ، 1960ع، ص-39-ڪالم-پهريون.
5. جويو تاج، مان ورڻو مان مان ورڻو ها، مارئي اڪيڊمي سڪرنڊ/حيدرآباد سنڌ، 2000ع، ص-23.
6. عابد مظهر ڊاڪٽر، امرتا-شاهه پٽائيءَ جي صوفيائي شاعريءَ جو جديد شاعري تي اثر، شاهه لطيف نمبر، حيدرآباد، مارچ 2011ع، ص-283.
7. شازيه پٽافي ڊاڪٽر، هي متوارو جيءَ جيارو-شيخ اياز، ڪينجهر تحقيقي جرنل، شمارو 13، سنڌي شعبو، سنڌ يونيورسٽي ڄامشورو، سال 2010ع، ص-162.
8. ساڳيو ص-157.
9. جويو تاج، مان ورڻو مان مان ورڻو ها، مارئي اڪيڊمي سڪرنڊ/حيدرآباد سنڌ، 2000ع، ص-14.

10. شيخ اياز ڪٿي نه پڇيو ته ڪي مسافر، روشني پبليڪيشن ڪنڊيارو، 2008ع.
11. ساڳيو.
12. نويد سنديلو، شيخ اياز جي غزلن جا تخليقي رخ، ڪينجهر تحقيقي جرنل، شمارو
13. سنڌي شعبي، سنڌ يونيورسٽي ڄامشورو، سال 2016ع، ص 96